

TƏQDİMAT



Hulusi Kılıçın “Zəfər” sevdası

Sumqayıt Dövlət Dram Teatrında "44 gün Vətən müharibəsi, Hulusi Kılıç informasiya cəbhəsində" kitabının təqdimatı keçirilib.

Teatrin foyesində təşkil olunan tədbirdə öncə Vətən uğrunda şəhid olan soydaşlarımızin xatırəsi bir dəqiqəlik sükutla yad edildi. Sonra təqdimatın moderatoru, Əməkdar artist Cəlal Məmmədov kitab və müəllifi haqqında ətraflı məlumat verdi. Xatırlandı ki, Hulusi Kılıçın həm Azərbaycanda, həm də daha sonra Moldovada səfir kimi fəaliyyət göstərdiyi dövrlərdə türkdilli xalqların bir-birinə yaxınlaşmasında xüsusi xidmətləri olub. İkinci Qarabağ savaşında ölkəmizin informasiya cəbhəsində mübarizə apardığı 44 gün ərzində Hulusi Kılıç baş verən hadisələrə dəfələrlə özəl münasibətini bildirib və müsahibələr verib ki, bu da haqq işimizin dünyaya çatdırılmasında xüsusi əhəmiyyət kəsb edib. Sonradan bu müsahibələr, çıxışlar toplanaraq kitab şəklində çap olunub.

Sumqayıt Şəhər İcra Hakimiyyəti başçısının 1-ci müavini Teymur Səmədov, Veteranlar Şurasının sədr müavini, Əməkdar müəllim, Prezident təqaüdçüsü Ofeliya Babayeva, Sumqayıt Dövlət Universitetinin professoru, Əməkdar mədəniyyət işçisi, şair Rafiq Yusifoğlu, Azərbaycan Yazıçılar Birliyi Sumqayıt bölməsinin sədri Gülnarə Cəmaləddin, Əli Kərim adına Poeziya evinin direktoru, şair İbrahim İlyaslı, Azərbaycan Televiziyası beynəlxalq əlaqələr departamentinin direktoru, siyasi icmalçi, “İmza” ictimai birliyinin rəhbəri Elnar Məmmədli, tanınmış psixiatr, tibb elmləri namizədi, Əməkdar həkim Mail Tağıyev ürək sözlərini söylədilər. Çıxışlarda vurgulandı ki, 44 günlük Vətən müharibəsinin bir dəyəri də Azərbaycan-Türkiyə dostluğu və mərdiliyini nümayiş etdirməsi oldu. Tariximizdə buna qədər kifayət qədər nümunələr göstərmək olar, bu dəfə də cəngavər əsgərlərimiz böyük türk ruhunun cəsarətini ortaya qoydular. Elə təqdim olunan kitabında da Hulusi Kılıçın şərh etmək istədiyi əsas ideya və fikir ondan ibarətdir ki, dostluq və qardaşlıq qandan gəlir və bu, sözdə deyil, əməldə özü-

nü göstərməlidir. Natiqlər Xalqımızın həqiqi sevgisini qazanmış Hulusi Kılıçın daim iki qardaş ölkənin birliyi, Azərbaycanın mənəfəyi naminə uğurlu və məqsədönlü fəaliyyət göstərdiyini təqdir etdilər.

Görüşdən məmənunluğunu bildirən Hulusi Kılıç bütün Türk dünyasının Zəfər qururunu yaşadığını söylədi. O dedi ki, Azərbaycanın 44 günlük Vətən müharibəsi zamanı cismən Türkiyədə olsa da, ruhu və düşüncəsi cəbhədə idi. İnfomasiya cəbhəsi isə diplomatik və siyasi bir cəbhədir. Vətən müharibəsi həqiqətlərini açıqlayan müsahibələrdən, düşüncələrdən ibarət bu kitabın satışından əldə olunan gəlir YAŞAT Fonduna köçürüllür, şəhid ailələri və qazılər üçün sərf edilir.

Tədbirin davamı olaraq dramaturq Hafiz Ataxanlının qələmə aldığı, teatrin baş rejissoru, Xalq artisti Firudin Məhərrəmovun quruluş verdiyi qəhrəmanlıq dramı “Missiya” tamaşası təqdim edildi və böyük maraqla qarşılandı.

Tamaşadan sonra ünlü diplomat səhnə əsərindən çox təsirləndiyini bildirdi, teatr truppasının peşəkarlığından çox razı qaldığını dedi. Hulusi Kılıç Azərbaycanın artıq yeni dünya nizamında öz mövqeyi olduğunu, beynəlxalq layihələrə evsahibliyi etdiyini, siyasi-diplomatik, mənəvi-hərbi, sosial-iqtisadi inkişaf trayektoriyasını qururla vurğuladı, Diplomat qeyd etdi ki, işğaldən azad olunmuş bölgələrdə yeni iqtisadi rayon yaradılıb və Qarabağ gülüstana çevriləkdədir. Aşkar görünür ki, Azərbaycanın Zəfəri bölgənin böyük intibah dövrünü rəvac verəcək.

Hulusi Kılıç bu payız 75 yaşını qeyd etməyə hazırlaşan Sumqayıt şəhərinin də abadlıq və quruculuq işlərini bəyəndiyini, burada ədəbi-mədəni mühitin dolğun olduğunu dilə gətirdi.